

श्री ५ को सरकार

## कानून तथा न्याय मन्त्रालय

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले बनाइबक्सेको तल लेखिए बमोजिमको ऐन सर्वसाधारणको जानकारीको लागि प्रकाशित गरिएको छः-

२०२६ सालको ऐन नं. ८

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभास्कर ओजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रवल गोरखादक्षिणबाहु परमाधिपति अतिरथी परम सेनाधिपति श्री श्री श्री श्री श्रीमन्महाराजाधिराज महेन्द्र वीर विक्रम शाहदेव देवानाम् सदा समरविजयिनाम् ।

रायल नेपाल एयरलाइन्स कर्पोरेशन ऐनलाई संशोधन गर्न बनेको ऐन

प्रस्तावनाः- रायल नेपाल एयरलाइन्स कर्पोरेशन ऐन, २०१६ (यसपछि मूल ऐन भनिएको) लाई संशोधन गर्न वाञ्छनीय भएकोले,

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

१. संक्षिप्त नाम र प्रारम्भः- (१) यस ऐनको नाम "रायल नेपाल एयरलाइन्स कर्पोरेशन (दोस्रो संशोधन) ऐन, २०२६" रहेको छ ।

(२) यो ऐन तुरुन्त प्रारम्भ हुनेछ ।

२. मूल ऐनको दफा ४ मा संशोधनः- मूल ऐनको दफा ४ को सट्टा देहाय बमोजिमको दफा ४ राखिएको छः-

४. सञ्चालक समितिको गठन र सञ्चालकहरूको पारिश्रमिकः- (१) निगमको सञ्चालनको निमित्त श्री ५ को सरकारले बढीमा ७ सदस्य भएको एक सञ्चालक समिति (यसपछि समिति भनिएको) गठन गर्नेछ । सञ्चालकहरूको कार्याविधि २ वर्षको हुनेछ । तर श्री ५ को सरकारले चाहेमा कुनै सञ्चालकलाई सो अवधि पूरा नहुँदै सञ्चालकबाट हटाउन सक्नेछ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

२९४



(२) उप-दफा (१) बमोजिम नियुक्त भएको सञ्चालकहरू मध्येबाट श्री ५ को सरकारले समितिको अध्यक्ष र उपाध्यक्ष नियुक्ति गर्नेछ । अध्यक्ष र उपाध्यक्षको हैसियतमा निजहरूको कार्याविधि श्री ५ को सरकारको इच्छानुसार हुनेछ ।

(३) समितिको अध्यक्ष वा कुनै सदस्यलाई श्री ५ को सरकारले व्यवस्थापकको जिम्मेवारी समेत सुम्पी कार्यकारी अध्यक्ष वा कार्यकारी सञ्चालकको रूपमा नियुक्त गर्न सक्नेछ । यस प्रकारले नियुक्त भएका कार्यकारी अध्यक्ष वा कार्यकारी सञ्चालकको तलब भत्ता र सेवाका अन्य शर्त श्री ५ को सरकारले तोकी दिए बमोजिम हुनेछ ।

(४) सञ्चालकहरूले समितिको सभामा उपस्थित भएको प्रत्येक दिनको निमित्त श्री ५ को सरकारले तोकी दिए बमोजिमको पारिश्रमिक पाउने छन् ।

तर निगमबाट तलब भत्ता वा अरु कुनै पारिश्रमिक पाउने सञ्चालकले यो उप-दफा बमोजिमको पारिश्रमिक पाउने छैन ।

३. मूल ऐनको दफा ५ मा संशोधन:- मूल ऐनको दफा ५ को सट्टा देहाय बमोजिमको दफा ५ राखिएको छ:-

५. निगमको अधिकृत मूल धन:- निगमको अधिकृत मूल धन ५ करोडको हुनेछ र समितिको सिफारिशमा श्री ५ को सरकारले समय समयमा नेपाल राजपत्रमा सूचना प्रकाशितगरी बढाउन सक्नेछ ।

४. मूल ऐनको दफा ६ मा संशोधन:- मूल ऐनको दफा ६ को सट्टा देहाय बमोजिमको दफा ६ राखिएको छ:-

६. व्यवस्थापकको नियुक्ति:- (१) दफा ४ को उप-दफा (३) अन्तर्गत कार्यकारी अध्यक्ष वा कार्यकारी सञ्चालक नियुक्त नभएको अवस्थामा श्री ५ को सरकारले व्यवस्थापकको नियुक्ति गर्नेछ । निजको तलब, भत्ता र सेवाको अन्य शर्त श्री ५ को सरकारले तोकी दिए बमोजिम हुनेछ ।

(२) व्यवस्थापकको काम कर्तव्य र अधिकार समितिले तोके बमोजिम हुनेछ ।

५. मूल ऐनको दफा ८ मा संशोधन:- मूल ऐनको दफा ८ को सट्टा देहाय बमोजिमको दफा ८ राखिएको छ:-

८. व्यवस्थापक र सञ्चालकको अयोग्यता:- देहायका कुनै व्यक्ति व्यवस्थापक वा सञ्चालक हुन सक्ने छैन:-

(क) व्यवस्थापक वाहेक निगमको कुनै कर्मचारी वा सल्लाहकार, वा

(ख) निगमसंग ठेक्का वा आर्थिक कारोवार भएको व्यक्ति, वा

(ग) ऋण तिर्न नसकी टाढा उल्टेको व्यक्ति, वा

आधिकारिकता मुद्रण विभागबाट प्रमाणित गरिएपछि मात्र लागु हुनेछ।



(घ) बहुलाएको वा मानसिक सन्तुलन रहित व्यक्ति, वा  
(ङ) नैतिक पतन देखिने फौजदारी कसूरमा कैदको सजाय पाएको व्यक्ति ।

६. मूल ऐनको दफा ११ मा संशोधनः— मूल ऐनको दफा ११ को उप-दफा (२) को सट्टा देहाय बमोजिमको उप-दफा (२) राखिएको छः—

(२) कूल सञ्चालकहरूको संख्यामा आधाभन्दा बढीको उप-स्थितिमा मात्र सभाको गणपूरक संख्या पुगेको मानिनेछ ।

७. मूल ऐनको दफा १३ मा थपः— मूल ऐनको दफा १३ को उप-दफा (२) को खण्ड (घ) मा रहेको “राख्ने” भन्ने शब्द र “नामसारी गर्ने” भन्ने शब्दको बीचमा “बेचबिखन गर्ने” भन्ने शब्दहरू थपिएका छन् ।

८. मूल ऐनको दफा १६ मा संशोधनः— मूल ऐनको दफा १६ को उप-दफा (२) को सट्टा देहाय बमोजिमको उप-दफा (२) राखिएको छः—

(२) निगमले आफ्नो कोषमा जम्मा भएको रकम नेपाल राष्ट्र बैंक रहेको ठाउँमा भए सोही बैंकमा र नेपाल राष्ट्र बैंक नरहेको ठाउँमा भए समितिले तोकी दिएको बैंकमा राख्नेछ । निगमको काम कारवाईलाई विदेशमा पनि कोष राख्नुपरेमा नेपाल राष्ट्र बैंकले सिफारिश गरेको बैंकमा श्री ५ को सरकारको स्वीकृति लिई राख्नेछ ।

स्पष्टीकरणः— बैंक भन्नाले बैंकको शाखा, प्रशाखा समेतलाई जनाउँछ ।

९. मूल ऐनको दफा १७ मा संशोधनः— मूल ऐनको दफा १७ को उप-दफा (४) मा रहेको “प्रस्तावहरू” भन्ने शब्दको सट्टा “सुझावहरू” भन्ने शब्द राखिएको छ ।

१०. मूल ऐनको दफा २७ पछि दफा २७ क. थपः— मूल ऐनको दफा २७ पछि देहाय बमोजिमको दफा २७ क. थपिएको छः—

२७क. विनियम बनाउने अधिकारः— यो ऐन र यस ऐन अन्तर्गत नियमको अधीनमा रही अरु आवश्यक काम कुराको लागि निगमले विनियम बनाउन सक्नेछ र त्यस्तो विनियम श्री ५ को सरकारबाट स्वीकृत भएपछि मात्र क्रियाशील हुनेछ ।

११. रूपान्तरः— मूल ऐनमा प्रयोग भइरहेको देहायका शब्दहरूको सट्टा देहायका शब्दहरू राखी रूपान्तर गरिएको छः—

- (१) “प्रशासक” को सट्टा “व्यवस्थापक”
- (२) “कर्पोरेशन” को सट्टा “निगम”
- (३) “रायल नेपाल एयरलाइन्स कर्पोरेशन” को सट्टा “शाही नेपाल वायुसेवा निगम” ।

लालमोहर सदर मिति— २०२६।५।१६।५

आज्ञाले—

चूडामणिराज सिंह मल्ल

श्री ५ को सरकारको का. मु. सचिव ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।